

د غني خان په شاعري کېنې د طبيعت انګور

(The Depiction of Nature in Ghani Khan's Poetry)

Dr. Noorul Habib Nisar*

Abstract:

After Khushal Khan Khatak, Ghani Khan is a Famous Pashto poet who has depicted the nature from different perspections and due to his acquaintance with western literature, it has taken the form of an objectivereality in in his poetry. However, we should not forget that compared to western literature, the praise of nature is deeply-rooted in eastern literature and particularly, the Pashto folkloure literature is a clear mirror of nature beauty. In Pashto modern poetry, the perception and understanding of nature have become a popular trend nowadays. If Ghani Khan mentioned birds, insects, animals or other natural phenomenonsin his poetry, he solely focusses on these phenomenons as natural and not on the states and situations of the humans with regard to them. Also, he does not use imagination merely for imagination, but tries to depict different states and situations, wanting to blunt the fear of nature by beautifying the phenomenons. Therefore, by reading and listening to Ghani Khan poetry, the lovers of Pashto language, particularly, Pashtuns poets can thrive in depicting, praising and better weaving as the nature.

Keywords: Nature, Beauty, Imagination, Creativity, Observation, Knowledge, Emotion, Invironment, Pashto, Poetry.

د مقالې متن

ده خدا لغتنامي طبيعت د سرشت، خلقت، فطرت، طينت، خمير، جبلت، نهاد، اوبه او خاورې، منش، گوهر او غريزې په معنا درج کړې او هغه څه يې گڼلي چي د انسان خټه ځنې رغېدلې ده. (۱) عرب ليکوال فاروق احمد الميهي

* Assoc. Prof. International Center for Pashto Studies, Afghanistan Sciences Academy, Kabul.

ليکي: "انسان له طبيعت سره يوځای روان دی. پخوانيو طبيعت جزئي ياد کړی. د دوی شاعری کښې ځای پر ځای د طبيعت تابلوگانې وینو چي د تشبیه گانو او استعارو په مټ يې انځورلې دي." (۲) دی وړاندې ليکي: "عربي ادب چي له فارسي ادب سره بلد شونو د پخوا په پرتله په کښې د طبيعت ستاينه ډېره شوه او څه نا څه موضوعي بڼه يې پيدا کړه. مگر کاملاً يې بڼه هغه مهال موضوعي شوه چي له عربي ادب سره يې معرفت وشو." (۳)

پښتو ادب، په تېره بيا په شاعری کښې هم خبره همدغسې ده. خو هېره دې نه کړو چي شرقي ادب کښې د طبيعت ستاينه په عربي ادب کښې د طبيعت تر ستاينې لرغونې ده. کليله دمنه يې جوته بېلگه ده. دغه راز، پښتو شفاهي ادب هم د طبيعت د ښکلاگانو يوه رڼه هنداره ده.

پسرلی بيا په وطن راغی

له وچو دښتو د لونگو بوی راځينه.

زموږ شفاهي ادب خو له طبيعت سره په پيوستون کښې له تمدن سره حتی

د مخالفت خبره هم کوي:

سپينې کوتۍ يې کنډوالې کړې

زما يادېري د کېږديو شمالونه

په شفاهي ادب کښې له طبيعت سره د پيوستون احساس ډېر کولی شو.

ځکه چي د دې ادب پنځوونکيو يوازې خپلې جذبې او مشاهدې بيان کړې دي.

دوی معمولاً نالوستي کسان وو؛ له عرفاني مفکورو او افلاتونيزم سره يې

پېژندگلوي نه وه. په لنډيو کښې اورو:

گل د گلاب، بوی د سپنڅلې

سيوری د ولې، خوب د پېغلې په لاسونه

خو زموږ په پخواني ادب کښې که «گل» يادېري نو معمولاً له معشوق

سره د شباغت له کبله يادېري. دغه راز، که پخوا کله کوم ژوی ياد شوی، نو مراد

يې ځنې معمولاً د ژوي توصيف نه دی. فقط د انسان د څه حالت او کيفيت د بيان

له پاره ځنې استفاده شوې ده. رحمان بابا فرمايي:

څوک د آس دپاسه سور وي، توغ د وړاندې

څوک ډيرکلی گرځاوه شي په خره سور

دلته د شاعر مقصد حقيقت کښې له ښه او بد بنيادم سره د ټولنې د غبرگون بيان دی. نه د "آس" او د "خړه" د حالت او کيفيت.

په شلمه پېړۍ کښې چي د پښتو نوې شاعري پيل شوې، له طبيعت سره پيوستون په کښې ژور شوی. اوس که د غني خان په شاعرۍ کښې مارغان، خزندې يا آسونه يادېږي نو پخپله د طبيعت همدغه ژوي راپېژني. نه د انسان کوم حالت او کيفيت.

غني خان انځورونه فقط د انځورونو له پاره نه پنځوي. دی د انځورونو په مټ مطلوب حالتونه او کيفيتونه بيانوي؛ دی بېلابېلې شيبې او د طبيعت او ژوند بېلابېل اړخونه رابښي. دی چي ونې، بوټي، غاړې غرونه، ستوري او سپوږمۍ، مارغان او خزندې... ستايي، دا هر څه له ژوند سره د ده عشق ښيي. د غني خان شعري انځورونه د ده د حسي تجربو حاصل دی. ځکه خويې شعرونو کښې طبيعت تر ټولو ژوندي صفتونه لري. د طبيعت کوم حسي او مادي بيان چي ده کړی، جوت ښکاري چي طبيعت ته يې له هرې ډډې هنداره ايښې ده او تدارولی يې دی. رنگ، نور، سرور، سيند، سپوږمۍ، مخکه، آسمان، انسان، ځناور، ابشار، ورېځ، برېښنا، باد، باران، لولکه، گل، ازغی، وخت، موسم، حسن، عشق، مينه، خيام... د غني خان د شاعرۍ موټيفونه دي او نړه طبيعي ماهيت لري. د ده موټيفونه د طبيعت د ښکلا او اړتيا حکايت کوي.

د طبيعت د پخوانيو انځورونو مطلق اکثريت له سترگو او يو څه يې له پزې سره سره تعلق لري. ډېرو لږو شاعرانو غوږونو ته مخاطب انځورونه کښلي دي. مگر غني خان د خپلو شعري انځورونو پنځولو کښې له گردو حواسو کار اخيستی. په تېره بيا، د غوږونو حاسه يې انځورونو کارلو کښې توفان کوي. ده چي طبيعت کښې د شته بېلابېلو غږونو، مثلاً: د مرغانو يا ځينې کيفيتونو کوم آوازونه او آهنگونه انځورلي، دا د ده شاعرۍ کښې د طبيعت د ژوندي پاتې کېدا يو لوی عامل دی. د غني له پاره د ژوند د رنگ فقط څو آوازونه دي چي ده ته د سرور، ژوند او نور معنا ورکوي. دلته د ده "ساز" نومی نظم ولولو:

شونډو له خوند، او سترگو له رنگ
پوزې له بوی، د نرگس د لونگ
زړه له اميداو، مستي او ارمان

غور	له	سرود	او،	شمار	او	شرنگ
ما	له	سرور	او	ژوندون	او	نور
دا	خو	آوازه	د	ژوند	د	رنگ
تق	تق	د	اور،	تپ	تپ	د باران
اخ	اخ	د	وصال،	اف	اف	د ارمان
وی	وی	د	جنون،	وخ	وخ	د صنم
نا	نا،	او	او،	هر	وخت	د صنم
قت	قت	د	خندا،	پرق	پرق	د مستی
شرنگ	شرنگ	د	پاترېب،	چن	چن	د لښتی
شر	شر	د	اوبو،	شغ	شغ	د نسیم
بس	بس	د	دلبر،	بر	بر	د غلیم
هېن	هېن	د	هنډر،	شنگ	شنگ	د گولی
قر	قر	د	چيلم،	پر	پر	د لولی
دم	دم	د	دوپړی،	تنګ	تنګ	د رباب
غر	غر	د	پیالی،	سخ	سخ	د کباب
چپ	چپ	د	کوکی،	پس	پس	د دلبر
چم	چق	د	تارو،	گو	گو	د کمتر
بس	بس	د	آشنا،	بد	بد	د یې روان
اېش	اېش	د	قلم،	هاني	هاني	د بیان

(لټون، ۴۸ او ۴۸۷ مخ)

د غني خان په شاعری کېنې د خیال اصلي انځور سمبول، تشخص، پیراډاکس... دی چې طبیعت یې یو جزء دی. غني خان له ریالست سره سره یو عارف شاعر دی- مگر روماتیک. د ده په شاعری کېنې تشبیهی یا استعاري وصفونه چې زیاتره هسې په هسې خبره اوږدوي، کم پیدا کېږي. ځکه خو یې د شعر عمومي ترکیب کېنې د طبیعت یا ژوندانه د شیبو انځورونه داسې سره ګډ شوي چې لوستونکي یې انفرادي وجود نه شي پیدا کولی.

د غني خان طبیعت ګرایی د پخوانیو شاعرانو د طبیعت ګرایی ادامه نه ده. د ده انداز نوی او بدل دی. زموږ پخوانیو شاعرانو د سپین مخ، تورو زلفو، نری

ملا، دنگې ونې، ... ښکلا ته پام و؛ مگر د اوږو ښایست ته یې نه و پام. غني موږ ته د ښکلا نوي لیدلوري راوښودل. وایی چې د غره ښکلا ته د اروپایانو پخوا پام نه و. ژان ژاک روسو یې مخه ورواړوله. او که نن سبا د پښتنو شاعرانو څه پام د طبیعت ښکلا ته وراوښتی، تر خوشحال خان خټک راوړوسته په کښې لوی نقش د خان عبدالغني خان د شاعری دی.

وړاندې مو وویل چې غني خان موږ ته د طبیعت د ښکلا نوي اړخونه راوښودل. مثلاً: دی پر گلزار سربېره، چېرته لرې بیابان کښې تک تنها ولاړ گلاب یا ریډی ستایي؛ ډېر گلونه لږ یاران یادوي؛ د ونو څوکو کښې د سپوږمۍ موسکا ویني؛ د ژمي تکه توره شپه کښې د خبرو کس غواړي، ټکنده غرمه کښې د لېونیو د گرځېدا او لرې، تروږمۍ کښې د یار د سترگو د لېدا خبره کوي:

یوه ورځې یو صحرا کښې په ښکار وتی وم روان
یو گلاب مې ولاړ ولېد، پرېږده ښېشته خندان
زه خفه یې خوا له لارم، ما وې آه زما په شان
ته هم گل یې بد نصیبه ورک د زلفو د جانان...
هغه غلی شان مسکې شو، وې خان مه کوه خفگان
زه به دا صحرا ورنه کړم د ایران په گلستان
دلته زه یو او یکتا یم، هلته زر زما په شان
چار چاپېره سپېرې خاورې، زه یوازې یم روښان...
(لټون، ص ۶۰۹)

چې ځواني وي او مستي وي، او جانان وي او ډک جام
ډېر گلونه، لږ یاران، او غمگین غوندې ماښام
عشق څه اور وي او څه نور وي، زړه لمبې لکه تنور وي
په دې ژوند به زه ورځار کړم جنتونه ستا تمام....

(لټون، ص ۲۲۶)

ټکنه غرمه د لېونو د گرځېدو دی وخت
لږه، تروږمۍ د یار د سترگو د لېدو دی وخت
زېږ مازیگری د ژوند غمگینه شان نشه لري

توره شپه د ژمي د اورولو اورېدو دی وخت
هغه ده سپوږمۍ د ونو څوکو کښې مسکۍ شوله
پاخېره لاليه! اوس د باغ د گرځېدو دی وخت....

(لتون، ص ۴۳۸)

غني خان د طبيعت د ښکلا ځينې عناصر، مثلاً: سپوږمۍ، سهار،
غرمه، د ژمي ماښام، د ژمي يخه شپه، ... ډېره يادوي. خو پخوانيو شاعرانو نه ده
ياد کړې. د هغوی تصور د يخ باره کښې داسې وو:

اخ له يخه مرمه زه :: واخ څوک نه لرمه زه

غني خان خپلې شاعرۍ کښې د بېلابېلو حيواناتو، خزندو او مارغانو
سره د زړه خواله کوي او د دوی د تشخص گڼ انځورونه يې کارلي دي. دی ليکي:
"د حيدرآباد سند په جېل کښې زما د ټوټې ټوټې مستقبل نه علاوه ډېر
نور څه هم وو. د چکۍ د دروازې په خوا کښې د مېړو جالې وې. کله نه کله به زمونږ
د احاطې په کيکر کښې کمترې کېناستې. کله به مو نيمه شپه کښې د تارو چرچ
واورېد. کله به تور کارغه لکه د يو جمهوري وزير اعظم د شور او چل نه ډک په
دېوال کېناست. د بمبې خوا له به ماښام کښې چينځه راغله. د دېوال د پاسه به د
اوښ بېړۍ راغی. او په دغه ورځو کښې زه ډېر وږی تېری او يوازې وم. نو ما به دې
ټولو سره خبرې کولې. مېړو ته به مې خپل د تېلو پوخ ساگ غورځوه او کمتره ته به
مې خپله د باجرې ډوډۍ چوري کوله. دا روان شعرونه ما د هغوی په مجلس کښې
ليکلي دي. که زه د هغوی په طبيعت نه يم پوی شوی نو معافي غواړم. زه د انسان
هډوکي لرم او د چينځ په خرمن نه شم ننوتی." (۴)

د غني خان د پاسنۍ وينا وروستۍ فقره د ده نفسياتي چاپېرچل ډېر ښه
تشرېح کوي. د ده نفسياتي چاپېرچل دا وخت د يوه زنداني انسان چاپېرچل دی. ده
چي د کارغانو مارغانو کوم انځورونه کارلي، زښت زيات په کښې بريالی دی.
مگر دا چي د زنداني کېدا له کبله بېوسه دی، نو وايي چي "د انسان هډوکي لري
او د چينځ خرمنې ته نه شي ننوتی." که نه نو طبيعت يې خپلې شاعرۍ کښې
هومره لوړ انځورلی چي پښتو شاعرۍ کښې يې دا وخت ساری نه لرو.

غني خان چي خپلې شاعرۍ کښې د چرگ، مچ، مچۍ، ماشي، مېړي،
مړې، چينځ، چينجي، کارغه، کوترې، آس، اوښ، تارو، تورانی، ټوتي، بورا،

ملاچرگک او نورو کوم انځورونه کارلي، په هغوی کښې يې د هر يوه د کردار نتیجه هم راښودلې ده چي کافي پند او نصيحت دی په کې. دی د طبیعت توصیف کښې ډېر دقیق دی. له ساینسي معرفته هم استفاده کوي.

پخوانیو چي د کوم طبیعي شي ذکر کړی، یا يې یوازې له ښکۍ سره کړی او یا یوازې له بدۍ سره. مگر غني د شيانو ښه او بد دواړه یادوي. مثلاً: پخوانیو مېړی یوازې د همت د علامت په توگه یاد کړی. هغوی پر مېړي تبصره نه کوي، د هغوی تبصره د انسان باره کښې ده. مگر غني خان يې له ټول کم و کیف سره ذکر کوي. دی غواړي مېړي ته تشخص ورکړي.

اوږد کاروان سټا، گرم روان وي
سم په قطار قطار لکه اوبښان وي
په هله هله، په منډه منډه
نمر در له وسوه، لنډه برینډه
لکه د سپي هسې خوله کښې اوږل کړې
او د پلټنې په شان، په پرېټ تلل کړې
د مرهټي په شان، هم غل هم نر يې
په حکم کلک روان، د خپل افسر يې
د خپل نظام تابع، لکه انگرېز يې
په زړه مضبوط مړنی، لکه چنگېز يې
ملا لچکداره نری، لکه لښتی لرې
خوله د گلډانگ هسې، ښې پت پتی لرې
وجود دې درې بنده، او شپږ دې ښې دي
نری نروچکې دي، کړې وږې دي
او لاس دې یو نشته، دا عجیبه ده
خه بې ټوله غوندې دې، معامله ده....

(ټیون، ۱۷۲ او ۱۷۴)

وايي چي د مېړي کمی راشي نو وځړې وکړي. خو غني خان د مېړي د وځړو او الوت خبره نه ده کړې. وجه يې شايد دا وي چي غني د خپل زندانې او نفسياتي چاپېريال د اثر لاندې مېړي باندې نظم ليکلې. له دې امله چي دی زنداني

دی نو د مېړي د کمي او وڅرو کولو خبره يې هېره کړې ده.
د غني يو بل کمال دا دی چي دی هغه ادبي سنت نه کاروي چي زموږ په شفاهي او تحريري ادب کښې شته. د ده ادبيات نوي او ماډرن دي. د ده ليدلوری دا دی چي له ادبي سنتو دې مخ واړوي لکه بېخي چي نه وي يا يې لوستي نه وي. دی له طبيعت سره بې واسطې تفاهم کوي. ځکه خو يې خبرې نوې دي او همدغه وجه ده چي زیاتره يې منلو ته په گرانه تيارېږي.

غني خان خامخا د چا يا څه شي د عيب خبره نه کوي. کوتره کښې چي د خو ځای نشته نو غني هم ورته گوته نه ده نيولې. مگر "کمتره" نومي شعر کښې يې د کوترې د پيغام رسونې ذکر نه دی کړی. د دې وجه هم شايد دا وي چي دی زندان کښې دی او زندان وايي همدې ته چي د زنداني او آزاد خپلو کښې سره رابطه نه کېږي. بله وجه يې دا ده چي دی ادبي روايتونو او سنتونو ته اعتنا نه لري. وايي چي په شرقي ادب کښې د آس بنکلی انځور تر ټولو مخکې امرؤ القيس کارلې؛ هغه د آس په باره کښې وايي:

مکر مفر مقبل مدبر معا

کجلمود صخر حطه السيل من عل. (۵)

ژباړه:

لکه ډېره چي د غره له سره سېلاب را په مخه کړې وي،

خرپ کوي؛ ترپ کوي؛ وړاندې ځي؛ وروسته ځي.

راځئ وگورو چي خان عبدالغني خان خپل آس څنگه ستايي:

ترپ يې د هوسۍ په شان، زړه يې د زمري و
رنگ د غمي په شان، خيال د ښاپېري و
سترگې د کورکوړې، غونډې غونډې، بنکلي بنکلي
تله يې د نرانو، طبيعت يې د بلبلې
تن يې د طاقت او د مستۍ او د نرانې ډک
روح يې د همته، او ځيگر يې د مړانې ډک
ښپو کښې يې گډيا وه د ساقې د سپينو ښپو په شان
سترگو کښې غمونه، اميدونه د هوسو په شان

زړه يې د پښتون و، نه په کنده، نه په غر ايسار
جوش يې د غازي و، نه په خان او نه په سر ايسار
چپه خوله آشنا زما، لارې چرته لارې ته
چرته؟ د چا کور کښې يې؟ د چا نه وږي غواړې ته
شته هغه دنيا کښې ښه نوکر د دلاور په شان
شته هغه دنيا کښې وابنه شنه د اشغر په شان
چپه خوله آشنا زما، چپه خوله وې ټول عمر
اوه! چي زلمی وی تل، اوه! چي ته وی ټول عمر.....

(لتون، ۱۷۷ مخ)

غني خان د شاعر په حيث لوستل غواړي، نه د خان او سياسي شخصيت
په توگه. ځکه د ده دنيا د ستوريو او سپوږمۍ دنيا ده او د ستوريو او سپوږمۍ
په دنيا کښې دغه کښې شته چي انسان د مخکې او سيندونو پرمخ کارلې دي.
دی وايي:

"زه چي نن ستاسو مخکې راغلی يم نو صرف د يو شاعر په شکل. تاسو دا
هېر کړئ چي دا يا د باچا خان زوی خبرې کوي يا د لويې اسمبلۍ ممبر. زه چي
شعرونه ليکم نو نه زه د باچا خان زوی يم، نه د اسمبلۍ ممبر. زه اول خپل خان او
خپلوان او جهان هېر کړم او بيا د خولې خبرې په شعرونو کښې خوند کوي. هغه
دنيا ته گوري او ما ته يې قصې کوي او زه يې ليکم. ځکه زه په خپلو شعرونو کښې
خپل نوم نه ليکم. پردي شي ته خپل ويل سپک کار دی. تاسو له به دا هله خوند
درکړي چي تاسو هم ما هېر کړئ. د ستورو او سپوږمۍ په دنيا کښې نه هندوستان
شته، نه پاکستان. نه هندو شته، نه مسلمان." (۶)

غني خان يوازې د چمنزارونو او گلزارونو مداح نه دی. دی تش تور بيا بان
کښې تک تنها ولاړ ريدی هم ستايي. د رنگ او نور لمبه، د ښکلا چوپه نغمه او د
لامکان کرشمه يې گڼي. دی دا نه وايي چي د گل های يوازې د جانان زلفو کښې
وي. د ده په نزد تش تور رېگستان کښې لاسکلی ښکاري. او چي څوک حسنپرست
او گلپرست وي نو سارا ته هم پسې ورځي. په بله ژبه، دی په سپېره بيا بان کښې د
تک تنها ولاړ گل په درد هم پوهېږي. رښتيا ده چي ښکلا يوازې جمعيت کښې نه
ده، فرديت کښې هم شته. خوشحال بابا وايي:

ارغوان، که بنفشه، که شقایق دی
زبایي لري یوځای، جدا جدا هم

د غني خان د شاعری له لوستلو سره له طبیعت د بنیاد د وېرې احساس کمېږي. ځکه چې هغه له کومو شيانو وېرېږي، مثلاً: ځنگل، گړنگ، تندر، توفان، سیلی، مرگ، زمانه، دی یې ورته ښکلي کوي. په دې توګه له طبیعت سره د خلکو مینه زیاتېږي او نهایت کښې د خپل لوستونکي ښکلا ییز احساس راپاروي او روزي. وګورئ! غني خان مرګی د خپل خواږه ملګري په شان تعریفوي:

مرګی دې راشي، چې کله یې وس وي
گل به مې لاس کښې وي، او یا به آس وي
یا به ټوپک وي، یا به قلم وي
ډوب به خدا کې، د دنیا غم وي
چې څه مو بخت وي، دومره به بس وي
مرګی دې راشي، چې کله یې وس وي.
ولې آخر سړی سترې شي او دا ومني چې:

په جام کښې ګوټ ګوټ، شراب کمېږي
سپړلی خلاصېږي، ګلاب کمېږي
رڼا د شمعې کې، د سحر نور راغی
کور د بلبلو ته، نوم د باتور راغی
ستا کښې شرنګ هغه، د ماښام نشته دی
سرور په سترګو کې، د خيام نشته دی
(لتون، ۳۳۹ مخ)

غني خان مرګ ته ځکه د ملګري په سترګه ګوري چې د ژوند تکميل یې ګڼي او د دغه سیند له پاره د یوې بلې غاړې خبره کوي:

نۀ منم، نۀ منم یاره مرګ انجام د هستۍ نۀ دی
خلاصېدل شراب په جام کښې اختتام د مستۍ نۀ دی
چې ماښام د کومې شپې وي، نو د هغې سبا هم وي

چې رڼا وي تياره هم وي، چې تياره وي رڼا هم وي
که یو نه وي، بل هم نه وي، او که وي نو وي به دواړه
دې درياب له چرته شته دی لرې بله يوه غاړه

(لټون ۶۸۷ مخ)

لنډه خبره دا ده چې د غني خان شاعري- ژبه يې ده که خيال، فکر يې دی که اندېښنه، احساس يې دی که عاطفه او موسيقي يې ده که آهنگ-درسته له طبيعت او طبيعي مظاهرو رغېدلې ده. ژبه کښې يې تکلف او تصنع نشته. د هشنغر کليو او بانډو کښې چې کومه ژبه ويلی شي، هغه يې د شاعرۍ ژبه ده. خيال يې د پښتنو پېغلو، ځوانانو، ماشومانو او ټولگانو د محسوساتو هنداره ده. فکر يې د پښتنو د ژوند ژواک پر مسألو چورلي او د نړۍ له نورو قامونو سره د دوی د اړيکو حکايتونه او روايتونه لري. عاطفه او جذبه يې د يوه ساهو انسان ده. د بشري همدردۍ او خواخوږۍ پر روحیه روزل شوې ده. او موسيقي يې د پښتانه روح او روان د وجداني او روماتيکي غږونو له اهتزازونو او ازانگو رغېدلې ده. سر او لۍ يې د پښتنو له رزمي او بزمي محسوساتو او کيفيتونو جوړ دی. ده موږ ته د طبيعت هغه لرې نژدې تياره گوټونه روښانه کړي چې زموږ له چاپېريال سره ژور اړيکي لري. دی له طبيعت سره نېغ په نېغه رابطه ساتي. دی طبيعت ته د نورو له سترگو نه گوري؛ طبيعت او طبيعي مظاهرو سره رابطه کښې خپلې تجربې بيانوي؛ د طبيعت سمعي تصويرونه ډېر کاري؛ د طبيعت عناصر په بده نه يادوي. وايي چې غني خان پخپله هم ماران ساتل او په کور کښې يې ورته ځای جوړ کړی و. د ده په شاعرۍ کښې له طبيعت سره د پيوستون جذبه موجوده وهي. د ارواښاد رياض تسنيم په وينا، «د دنيا د لويو شاعرانو په شان، د غني خان په شاعرۍ کښې مقاميت او د خپلې خاورې سره نژدې تړون دی. دا مقاميت د هغه د فکر او شخصيت دواړو حصه ده. د غني خان نه وړاندې، دا خوبي مونږ ته صرف او صرف د خوشحال خټک په شاعرۍ او شخصيت کښې مخې ته راځي. غني خان چې که فلسفيانه بيان هم کوي، خو د هغه په لفظياتو کښې اشنغر، جيندی، لنډی، اباسين، پېښور، مابڼي، اېلم، سوات او شولگره موجوده وهي.» (۷)

حوالی

- (۱) دهخدا، علي اکبر. لغتنامه، مؤسسه انتشارات و چاپ دانشگاه تهران، زیر نظر دکتر محمد معین و دکتر سید جعفر شهیدی، تهران، ۱۳۷۳، جلد ۹، ص ۱۳۵۴۸
- (۲) المیهی، فاروق احمد. الطبیعت فی الشعر العربی المعاصر (مقاله)، خپروونکی: الامبراطور (برېښنایانه)، مسؤل مدیر: اسعد الجبوري، د برېښنایانې پته: www.alimbaratur.com/index.php?optio
- (۳) ایضاً
- (۴) غني خان، لټون. ترتيب او تدوين: محمد زبير حسرت، يونيورستي بک ایجنسي، پېښور، ۲۰۰۸ کال، ۱۳۱ مخ.
- (۵) د امرالقيس ديوان: <https://www.aldiwan.net/quote35.html>
- (۶) لټون، ۱۷۷ مخ.
- (۷) تسنيم، رياض. د غني خان نظم گوښي د فكري بغاوت او ادبي اجتهاد يوه ځانگړې حواله، جرس پښتو نظم نمبر، خپروونکی: ملک عنايت الله خان، د چاپ چارې: صحاف نشراتي مؤسسه کوټه/کندهار، دوهم اشاعت، کراچۍ، دسمبر ۲۰۱۸ م.